

EZRA

Bayu nalyari ya mani mangapalyari ya nakasulat sa librun Ezra, tinulutan Namalyari ya lasakên mani Babilonia ya Jerusalem buy ya Templu buy gêtan lay mani Israelita bilang ipus la sa sarili lan bansa. Ya pag-umpisan pangwan mani Babilonia sa mani Israelita sabitun 606 BC. Paraman baydu, impangakun Namalyari ya pamakayarin pitumpuy (70) tawun, tulutan nay mani Israelitan manguman makauli sa sarili lan bansa (Jeremias 25:12-14 buy 29:10-14).

Kabay sabitun 536 BC, nalabay si Arin Cyrus un Persia ya maigit 50,000 Israelitay makauli sa Israel. Paraman baydu ya templu baydu sa Jerusalem, nalasak pun êt agyan na mani pader sa palitêng balayan.

Ya librun ati, pan-ikwentu buy pan-ipatanda na nu parasaantun impaydêng manguman mani Israelita ya Templu buy manguman iandug sa Namalyari. Sinabi na êt ya tungkul sa pamuun Ezra sa mani tawu sa panampalataya buy sa panunul sa Kautusan Moises.

1

Ya pamipaudung Arin Cyrus sa mani Israelita sa bansa la

(2 Cronica 36:22-23)

¹ Sabitun nunan tawun pag-arin Arin Cyrus sa Persia, tinupad Panginuun ya sinabi na sa kapamilatan Jeremias.^a Binêgbêg Panginuun ya bêtên Cyrus amên manyag gisay mensayi. Insulat ta ati buy impagtan sa buun kaarian na.

² “Ati ya mensayin Cyrus ya arin Persia. Intiwala kangkun Panginuun ya Namalyarin langit, ya kaganawan kaarian baydi sa babun luta, buy in-utus na kangkuy mipaydêng templu para kana baydu sa Jerusalem ya sakup prubinsyan Juda.³ Agyan sisabêt man kamuyuy mani tawun Namalyari, malyari kaw maku sa Jerusalem sa prubinsyan Juda buy ipaydêng yun manguman ya templun Panginuun, ya Namalyarin Israel, ya manugêl sa balayan na abitu. Buy awyunan nakaw ta dayi.⁴ Ya mani tawuy nagpabalag nu saantu manugêl ya kaparisu lan Israelita, sabay ya sêpat manawup sa pamita yu. Mam-i silan mani pilak buy gintu, mani bagay ya kaylangan yu, mani saysay, buy panawup kusan nakêm para sa templun Namalyari sa

^a**1:1** *Tinupad Panginuun ya sinabi na sa kapamilatan Jeremias:* para mangyari na mapalaya ya mani Israelita sa pangaiplus sa Babilonia pagkalibas un 70 tawun (Elêwên sa Jeremias 25:1-12; 29:10).

Jerusalem.”

⁵ Dilag mani Israelitay binêgbêg Panginuun ya bêtê amên maku sa Jerusalem buy ipaydêng manguman ya templun Panginuun. Sabay silay mani mamuun mani pamilyay ubat sa mani layin Juda buy layin Benjamin, kaawyun ya mani pari buy mani Levita.^b Kabay naglêan silaynan maku baydu. ⁶ Ya mani kadani lan bali, nanawup kalla sa kapamilatan pam-in mani gamit ya diyag sa pilak buy gintu, mani bagay ya kaylangan la, mani saysay, kaatag pun na mani mangakamal la gamit, buy panawup kusan nakêm para sa templu.

⁷ In-udung êt Arin Cyrus kallay mani gamit sa templun Panginuun ya nasamsam awlagin Arin Nebucadnezar sa Jerusalem buy indin sa templun mani diyusdiyusan na. ⁸ Si Arin Cyrus sa Persia, intiwala na êt ta abiin kan Mitredat ya manalan pibandiyon kaarian na. Binilang Mitredat ta ati buy indin na kan Sheshbazar ya gobernador Juda. ⁹ Ati ya bilang mani gamit:

mani gintuy pambusku	30
mani pilak ka pambusku	1,000
mani kutsilyu	29
¹⁰ mani gintuy silyaw	30
mani pilak ka silyaw	410
kaatag pun na mani gamit	1,000

¹¹ Ya kaganawan gamit ta gintu buy pilak, limay libu buy apat ta ralan. Ya kaganawan abiin, gintan Sheshbazar kaawyun ya mani Israelita sabitun nag-udung sila sa Jerusalem ubat sa pangaiplus la sa Babilonia.

2

Ya listaan mani nag-udung ubat sa pangaiplus

(Nehemias 7:4-73)

¹ Ya mani kasunul sabay ya mani Israelita sa prubinsyan Juda ya sabitun nuna dinakêp buy inipus Arin Nebucadnezar buy gintan sa Babilonia. Amêsên, namita silayna sa Babilonia buy nag-udung silayna sa Jerusalem sa lugal la buy sa sarili lan balayan sa prubinsyan Juda. ² Ya mani mamunu sa pag-udung la sa Jerusalem sabay silan Zerubabel, Jeshua, Nehemias, Seraya, Reelaya, Mordecai, Bilshan, Mispar, Bigvai, Rehum, buy si Baana.

Ati ya listaan mani layin Israelitay lawyaki ya nag-udung ubat sa pangaiplus.

³ Ati ya mani layi la:

^b**1:5** Ya mani Levita, sabay ya layin Levi buy manawup sila sa mani pari sa pag-ubra la sa templu kaparisun pallinis, pagbantay sa templu, buy sabay sila êt ta magkanta buy manigtig sa templu.

- Parosh | 2,172
- ⁴ Shefatia 372
- ⁵ Ara 775
- ⁶ Pahat Moab ubat sa mani layi lan Jeshua buy Joab 2,812
- ⁷ Elam 1,254
- ⁸ Zatu 945
- ⁹ Zacai 760
- ¹⁰ Bani 642
- ¹¹ Bebai 623
- ¹² Azgad 1,222
- ¹³ Adonikam 666
- ¹⁴ Bigvai 2,056
- ¹⁵ Adin 454
- ¹⁶ Ater ya pambêgên êt Hezekia 98
- ¹⁷ Bezai 323
- ¹⁸ Jora 112
- ¹⁹ Hashum 223
- ²⁰ Gibar 95

²¹ Ati ya bilang mani tawuy nag-udung ubat sa pangaiopus buy ati ya pamisunulsunul balayan ya tinugêlan mani ninunu la.

- Betlehem | 123
- ²² Netofa 56
- ²³ Anatot 128
- ²⁴ Azmavet 42
- ²⁵ Kariat Jearim, Kefira, buy Beerot 743
- ²⁶ Rama buy Geba 621
- ²⁷ Micmash 122
- ²⁸ Betel buy Ai 223
- ²⁹ Nebo 52
- ³⁰ Magbis 156
- ³¹ ya gisa pun na Elam 1,254
- ³² Harim 320
- ³³ Lod, Hadid, buy Ono 725
- ³⁴ Jerico 345
- ³⁵ Senaa 3,630

³⁶ Ati ya mani layin pari ya nag-udung ubat sa pangaiopus. Ati ya mani layi la:

Jedaya ubat sa pamilyan Jeshua | 973

³⁷ Imer 1,052

³⁸ Pashur 1,247

³⁹ Harim 1,017

⁴⁰ Ati ya mani layin Levita ya nag-udung ubat sa pangaiplus.

Ati ya mani layi la:

Mani layi lan Jeshua buy Kadmiel ubat sa pamilyan Hodavia | 74

⁴¹ Mani magkanta sa templu ya ubat sa layin Asaf 128

⁴² Mani magbantay mani pasbul templu ya ubat sa layi lan Shalum, Ater, Talmon, Akub, Hatita, buy Shobai 139

⁴³ Ati ya mani layin lingkud sa templu ya nag-udung ubat sa pangaiplus.

Ati ya mani layi la:

Ziha, Hasufa, Tabaot,

⁴⁴ Keros, Siaha, Padon,

⁴⁵ Lebana, Hagaba, Akub,

⁴⁶ Hagab, Shalmal, Hanan,

⁴⁷ Gidel, Gahar, Reaya,

⁴⁸ Rezin, Nekoda, Gazam,

⁴⁹ Uza, Pasea, Besai,

⁵⁰ Asna, Meunim, Nefusim,

⁵¹ Bakbuk, Hakufa, Harhur,

⁵² Bazlut, Mehida, Harsha,

⁵³ Barkos, Sisera, Tema,

⁵⁴ Nezia, buy Hatifa

⁵⁵ Ati ya mani layin upisyal Solomon ya nag-udung ubat sa pangaiplus.

Ati ya mani layi la:

Sotai, Hasoferet, Peruda,

⁵⁶ Jaala, Darkon, Gidel,

⁵⁷ Shefatia, Hatil,

Pokeret Hazebaim buy Ami

⁵⁸ Ya kaganawan bilang mani layin mani lingkud sa templu buy mani layin mani upisyal Solomon, 392.

⁵⁹⁻⁶⁰ Dilag anêm ma ralan buy limampu buy luway naku sa Juda ya naubat sa bansan Babilonia sa balayan Tel Mela, Tel Harsha, Kerub, Adon, buy Imer. Sabay silay mani layi lan Delaya, Tobia, buy Nekoda, nuwa a la mapagpapêtgan ya taganan mani Israelita sila.

⁶¹ Asê êt mapagpapêtgan mani layi lan Hobaya, Hakozi buy Barzilai ya pari sila. Sabitun nag-asawa si Barzilai, impalagyu kanay lagyun ampu nay taga Gilead.

⁶² Sabitun tingkap lay listaan lagyun mani ninunu la, a la nakitan. Kabay a sila tinanggap bilang mani pari. ⁶³ Kabay in-utus gobernador kallay agana la kanên ya banal la kanên ya indin mani tawu sa Namalyari kaban ayin pari ya makisabi sa Namalyari ya manggamit Urim buy Tumim.^c

⁶⁴ Ya kaganawan bilang mani nag-udung ubat sa pangaiplus, 42,360 ⁶⁵ liban sa 7,337 ya lawyaki buy babayi ya mani ipus la, buy 200 lawyaki buy babayi ya magkanta. ⁶⁶ Ya bilang mani kabayu la 736, ya bilang mola^d la, 245, ⁶⁷ 435 ya kamelyu buy 6,720 ya asnu.

⁶⁸ Pamakalatêng kaatag mani mamuun mani pamilya sa templun Panginuun sa Jerusalem, kusan nakêm silan nanawup sa pamipaydêng manguman templu sa manan pinipaydêngan ati. ⁶⁹ Nam-i sila ayun sa agyu la para sa pamipaydêng ati. Buy ya kaganawan natipun la, 500 kilun gintu, manga 3,000 kilun pilak, buy 100 na yaming para sa mani pari. ⁷⁰ Ya balang gisa kalla, nakapag-udung sa mani balayan la, agyan na mani pari, ya mani Levita, ya mani magkanta, ya mani magbantay mani pasbul templu, buy ya mani lingkud sa templu.

3

Ya pamipaydêng bayuy pamiandugan

¹ Sabitun manugêl la mani Israelita sa balang balayan la, sên inlumâtêng nga ikapituy buwan, nibêbêtêk silan kaganawan nititipun sa Jerusalem. ² Pamakayari, nag-umpisa silan namipaydêng manguman pamiandugan Namalyarin Israel amên makapag-andug silan mani andug ga pan-êwêkên ayun sa nakasulat sa Kautusan ya impasulat Namalyari kan Moises ya lingkud na.^e Ya namipaydêng ati sabay si Jeshua^f ya anak Jozadak buy ya kaatag pun êt ta mani kaawyun nay pari, buy si Zerubabel ya anak Shealtiel buy ya mani kamag-anak na. ³ Agyan malimu sila sa mani tawuy manugêl sa lugal la abitu, impaydêng la pun êt ya pamiandugan sa manan pinipaydêngan ati. Pamakayari, maranun buy yabi, sa pamiandugan na abiin, nag-andug sila sa Panginuun un mani andug ga pan-êwêkên.

⁴ Ingalutu la êt ta Pestan Pamipaydêng mani Sawung ayun sa nakasulat sa

^c**2:63** *Urim buy Tumim*: Ya Urim buy Tumim ya mani batu ya dilag marka amên matandan mani pari ya kalabayan Namalyari. Ya mani batun abiin, idi sa bulsan yaming mani pari buy pamakayari, mangwa silan gisay batu amên matandan lay kalabayan Namalyari.

^d**2:66** *Mola*: Ayup ya paran kabayu.

^e**3:2** *Lingkud*: o, *Propeta*. Sa literal, *Tawu*.

^f**3:2** *Jeshua*: Sabay si Josue sa Hagai 1:1.

Kautusan ya impasulat Namalyari kan Moises. Buy nag-andug silan mani andug ga pan-êwêkên, ayun sa batas ya nukad sa balang allun paradi ya pesta. ⁵ Alwa pun kay abiin, mag-andug sila êt mani andug ga pan-êwêkên, andug sa balang Pestan Bayun Buwan, buy sa kaatag pun mani pesta ya intakda para sa pangulimên sa Panginuun. Buy kusan nakêm silan mag-andug para sa Panginuun. ⁶ Amêsên, sa nunan allun ikapituy buwan sa tawun êt abitu, nag-umpisay nay mani Israelita sa pag-andug mani andug ga pan-êwêkên, agyan asê pun nag-umpisay panyag pundasyun templun Panginuun.

Ya panyag pundasyun Templu

⁷ Nam-i ya mani Israelitan peray pamayad sa mani manapil batu buy sa mani kalpinteru. Buy nam-i sila êt mani kanên, inêmên, buy larun ulibuy pamayad sa kayun sedar ya gintan mani taga Sidon buy taga Tyre ya ubat sa Lebanon. Ya mani kayun ati, pan-ianul la angga sa milatêng sa Jopa. Tinulutan Arin Cyrus un Persia ya ati.

⁸ Sa ikalway buwan un ikalway tawun paubat sa nag-udung ya mani Israelita sa Jerusalem ubat sa pangaiplus, inumpisan lay pamipaydêng templu. Nisasawup silan mamipaydêng templu kaawyun baydi silan Zerubabel ya anak Shealtiel, Jeshua ya anak Jozadak buy ya mani kaawyun nay pari, buy ya mani Levita. Intalagan mamaala sa pamipaydêng templun Panginuun ya mani Levita ya idi sa luwampuy tawun patag-ay, ⁹ ya silan Jeshua, ^g ya mani anak na buy mani kamag-anak na, si Kadmiel buy ya mani anak na. Silan kaganawan naubat sa layin Hodavia. Nanawup êt kallay mani layi buy mani kamag-anak Henadad ya mani Levita êt sa pamipaydêng templun Namalyari.

¹⁰ Sên nayari yan mani kalpinteru ya pundasyun templun Panginuun, ya mani pari ya nakayaming pagpari, naglêan sila amên kayupan na mani patutut. Naglêan êt ta mani Levita, ya layin Asaf, sa pamipatunuy mani pompiyang amên ulimênên na Panginuun ayun sa paralan ya inturun Arin David sa Israel sabitun nuna. ¹¹ Kaban magkanta sila, mangulimên sila buy magpasalamat sa Panginuun. Sinabi la,

“Mamangêd da Panginuun, gawan ayin katganan ya pamipakit nan kangêdan sa Israel.”

Buy ya kaganawan tawu, masnêg silan mangulimên sa Panginuun gawan nayari yay pundasyun templu. ¹² Idi bayduy malakêy mangatway pari, mani Levita, buy mani mamuun mani pamilya ya nakakit awlagi sa nunan templu. Sên nakitan lay pundasyun bayuy templu, nakatangis silan masnêg sa lungkut. Buy malakê êt ta nan-angaw sa saya. ¹³ Asina matandan ya angaw sa saya buy ya panangis sa lungkut gawan sadyay tarit mani tawu. Buy malêngêy ati sa marayu.

^g**3:9** *Jeshua*: Malyarin kaatag ati ya Jeshua sa bersikulu 8. Elêwên ya Ezra 2:36; Ezra 2:40.

Binênbênan ya pamipaydêng templu

¹ Nabalitan mani kpatin mani layin Juda buy layin Benjamin, ya si mani nag-udung ubat sa pangaipus, iuman lan ipaydêng ya templun Panginuun ya Namalyarin Israel. ² Kabay nakuy mani kpatati la kan Zerubabel buy sa mani mamuun mani pamilya buy sinabi la, “Sawpan yan kaw sa pamipaydêng templu gawan pan-ulimênên yan êt ya Namalyari yu kaparisun pandaygên yu. Nabuyut kayan mag-andug kana, ubat pun sabitun panawun Arin Esarhadon un Asiria ya sabay ya nantan kanyan baydi.”

³ Nuwa ati ya pikitbay lan Zerubabel, Jeshua, buy kaatag pun mani mamuun mani pamilya sa Israel, “In-utus kay Arin Cyrus un Persia ya manguman ipaydêng nga templu. Nuwa a kaw kaawyun sa pamipaydêng ati para sa Namalyari yan. Kay sikay ya mamipaydêng ati para sa Panginuun ya Namalyarin Israel.”

⁴ Kabay ya mani tawuy nanugêl baydu, pinakayna lay nakêm mani tawu sa prubinsyan Juda buy pinalimu amên a la maisunduy pamipaydêng lan templu.

⁵ Binayadan mani kpatati lay mani upisyal gubernun Persia amên bênbênan na mani palanun mani tawu sa Juda. Pawa lan pandaygên na ati paubat sabitun panawun ya si Cyrus ya ari sa Persia angga sa panawun ya si Darius ya ari sa Persia.

Ya pamênbên sa pamipaydêng manguman Jerusalem

⁶ Pamakalibas makadang nga panawun, sên nag-umpisa ya pag-arin Ahasuerus sa Persia, ya mani kpatin mani manugêl sa Jerusalem buy sa prubinsyan Juda, nanulat silan panangkan laban kalla.

⁷ Buy pamakalibas êt makadang nga panawun, sabitun si Artaserses ya anak Ahasuerus ya ari sa Persia, dilag êt nanulat kana ya sabay silan Bishlam, Mitredat, Tabeel, buy ya kaatag pun êt mani kaawyun la. Insulat lay ati sa sabin Aramico buy insabi lay ati sa sabin mani taga Persia.

Sulat Rehum buy Shimshai

⁸⁻¹¹ Nanulat êt kan Arin Artaserses si Rehum ya gobernador buy si Shimshai ya taga sulat na laban sa mani taga Jerusalem. Ati ya laman sulat la:

Bayuy kaganawan na Arin Artaserses, nagpapakun kayna.

Sikay ya man na mani lingkud mu baydi sa kaatag mani lugal sa prubinsyay tatanglêwan sa Ilug Eufrates, mani pinunu buy mani upisyal ya taga Persia, buy mani tawuy taga Erec, Babilonia, buy ya mani tawu sa Susa sa lutan Elam, buy mani tawuy impatas Osnapar^h sa mani lugal la. Si Osnapar ya pikatandan buy makapangyarian na arin Asiria buy pinatugêl nay mani

^h4:8-11 *Osnapar: o, Ashurbanipal.*

tawun ati sa balayan Samaria buy sa kaatag mani lugal sa tatanglêwan Ilug Eufrates.

¹² Kakaidwan na Ari, labay yan na matandan mun kayêk ya pan-iuman pan-ipaydêng mani Judioy balayan Jerusalem. Ya mani tawun ati, nangadadawak buy mapagribeldi. Inlumatêng sila sa balayan Jerusalem ubat sa mani lugal ya sakup mu. Pan-ipakapala layna ya mani pader agyan na mani pundasyun ati.ⁱ ¹³ Kakaidwan na Ari, nu maiuman maipakapala ya balayan buy maipaydêng ngay mani pader ati, a silay na mamayad buwis buy kaatag pun na pambayarên buy pumêrad tay panakitan kaarian.

¹⁴ Kakaidwan na Ari, gawan yabay kayêk dilag kay panagutan kamu, buy a yan labay mipakadêng-êy ka, pan-ipatanda yan na ati kamu ¹⁵ amên têkapên minay kasulatan na insêmpan mani nunan mani ari awlagi. Sa parabayduy paralan, matandan mun kayêk ya si mani manugêl sa balayan Jerusalem, mapagribeldi paubat pun sabitun nuna. Ya mani manugêl sa Jerusalem, nagin prubleman mani ari buy mani mamuun baydu. Kabay inlipul lay balayan na abiin. ¹⁶ Kay pan-ipatanda yan kayêk kamu ya kakaidwan na Ari ya nu maiuman maipakapala ya balayan na ati buy maipaydêng ya mani pader, mitas sa kamuy lutay idi sa prubinsyay tatanglêwan sa Ilug Eufrates.

Sulat ta pakitbay Arin Artaserses

¹⁷ Ati ya pikitbay ya impagtan Arin Artaserses.

Nagpapakun kaw nay Gobernador Rehum, Shimshai ya tagasulat buy kamuyun kaawyun nan manugêl sa Samaria buy sa kaatag pun mani lugal sa prubinsyay tatanglêwan sa Ilug Eufrates. Dayi idi kaw sa mangêd da kabilyan.

¹⁸ Ya sulat ta impagtan yu, impasulat sa sabi yan buy imbasa kangku.

¹⁹ Niutus sakun usisên na mani kasulatan, buy napagpapêtgan ya si mani manugêl sa Jerusalem sabitun nuna, mapagribeldi sa mani ari. Buy ya mani tawu sa lugal la abiin, prublema silan gubernu. ²⁰ Natandan ku êt ya Jerusalem, dilag yan mani makapangyarian na ari awlagi ya mamuun sa buun lugal sa prubinsyay tatanglêwan sa Ilug Eufrates. Silay namaala buy pinabayad lan buwis ya kaatag bansa buy kaatag pun ya pambayarên.

²¹ Amêsên, iutus yun itgên mani tawun abiin ya panguman pamipakapalan balayan anggan a ku pan-iutus. ²² Tambêng yun daygên na ati amên asê luyang mipakadawak ya kaarian ku.

²³ Pamakayarin imbasa kallon Rehum, Shimshai, buy sa mani kaawyun lay sulat Arin Artaserses, tambêng silan naku sa Jerusalem buy pinilit ta mani Judion a sina

ⁱ4:12 *Agyan na mani pundasyun ati: o, Buy ya mani pundasyun balayan.*

isunduy pandaygên la.

²⁴ Kabay a sina nisundu ya pamipaydêng templun Namalyari sa Jerusalem angga sa ikalway tawun pag-arin Darius sa Persia.

5

Ya pamisundun pamipaydêng templu

¹ Amêsên, in-utus Namalyarin Israel ya mani propeta ya silan Hageo buy si Zacarias ya apun Iddo amên sabin na mensayi na sa mani Judio sa prubinsyan Juda buy sa balayan Jerusalem. ² Nallêngê kalla silan Zerubabel ya anak Shealtiel buy si Jeshua ya anak Jozadak. Kabay insundu lay pamipaydêng templun Namalyari sa Jerusalem. Sinawpan silan luway propetan Namalyari.

³ Sa panawun êt abitu, inlumâtêng sa Jerusalem si Tatenai ya gobernador un lugal sa prubinsyay tatanglêwan sa Ilug Eufrates, si Shetar Bozenai, buy ya mani kaawyun la. Namatang sila sa mani Judio, “Sisabêt ta namiutus kamuyun isundu buy yarin ya pamipaydêng templun ati?” ⁴ Namatang sila pun, “Sabêt ta lagyun mani tawuy mag-ubra baydi?” ⁵⁻⁷ Nuwa iningatan Namalyari ya mani mangatway mamuun sa mani Judio. Kabay nagdisisyun silan Tatenai ya gobernador mani balayan sa prubinsyay tatanglêwan sa Ilug Eufrates, Shetar Bozenai, buy ya kaawyun lay mani upisyal sa lugal prubinsyay tatanglêwan sa Ilug Eufrates ya a la pun ipatgên ya pamipaydêng templu angga sa maipatanda lay tungkul baydi kan Arin Darius buy makatanggap pakitbay na.

Sulat Tatenai kan Arin Darius

Ati ya laman surat ya impagtan la kan Arin Darius.

“Kakaidwan na Arin Darius,

Dayi idi ka sa mangêd da kabilyan.

⁸ Pan-ipatanda yan kayêk ya Kakaidwan na Ari ya naku kay sa prubinsyan Juda, baydu sa pamipaydêngan templun makapangyarian na Namalyari. Mangaragul la batuy panggamitin la sa pamipaydêng templu, buy ya mani pader ati, binyanan mani torusu amên pumas-êy. Pandaygên lay ati un dilag kasipêgan. Kabay mabilis ya pamipaydêng ati.

⁹ Pinatang yan kayêk ya mani mangatway mamuun nu sisabêt ta namiutus kalla ya isundu buy yarin lay pamipaydêng templu. ¹⁰ Buy pinatang yan êt ta mani lagyu la amên maipasulat yan kamuyu nu sisabêt ta mani mamuun sa pamipaydêng ati.”

¹¹ Ati kayêk ya pikitbay la kanyan.

“Mani lingkud kay Namalyarin langit buy luta, buy manguman yan ipaydêng nga templuy impaydêng buy inyarin gisay dakilay ari sa Israel

sabitun nuna. ¹² Nuwa gawan napatubag mani pipuunpuunan yan ya Namalyarin langit, indin na sila sa gamêt Caldeo ya si Arin Nebucadnezar un Babilonia. Inlasak Nebucadnezar ya templun ati buy dinakêp na sa Babilonia ya mani pipuunpuunan yan.

¹³ Nuwa sa mumunan tawun pag-arin Arin Cyrus sa Babilonia, namiutus yan manguman ipaydêng ya templun Namalyarin ati. ¹⁴ In-udung na êt ya mani gamit ta gintu buy pilak sa templun Namalyari. Kingwan Arin Nebucadnezar ya ati awlagi sa templu sa Jerusalem buy indin sa templun Babilonia. Nuwa kingwan Arin Cyrus ya abiin sa Babilonia buy intiwala nay kaganawan kan Sheshbazar ya intalaga nan gobernador sa Juda. ¹⁵ Sinabin Arin Cyrus kan Sheshbazar ya maku ya sa Jerusalem buy gêtan nay mani gamit ta ati. Iuman ipaydêng nga templun Namalyari sa manan pinipaydêngan buy idin bayduy mani gamit ati. ¹⁶ Kabay naku si Sheshbazar sa Jerusalem buy impaydêng nay mani pundasyun templun Namalyari. Angga amêsên, pandaygên pun na templu, nuwa asê pun nayari ya ati.”

¹⁷ Amêsên, nu labayên muy Kakaidwan na Ari, ipatkap mun kayêk ya mani kasulatan na impasêmpan un mani ari sa Babilonia nu pêtêg yabay nayin namiutus si Arin Cyrus ya ipaydêng manguman na templun Namalyari sa Jerusalem. Buy ipatanda mu kanyan nu sabêt ta disisyun mu tungkul baydi.

6

Nalabay si Arin Darius sa Panguman Pamipaydêng Templu

¹ Kabay namiutus si Arin Darius ya têkapên na mani kasulatan ya nakasimpan sa pamyanan mani pibandiyan baydu sa Babilonia. ² Nuwa sa napas-êy ya balayan Ecbatana, ya sakup prubinsiyan Media, nakitan na gisay nakatilitil la kasulatan ya paradi ya nakasulat.

³ “Ya kasulatan na ati mamipaganaka sa nunan tawun pag-arin Cyrus. Namiutus yan iuman ipaydêng ya Templun Namalyari sa Jerusalem nu saantun pan-idin ya mani andug.

Magin napas-êy ya pundasyun ati. Buy sêpat siyammapuy dalipapay tag-ay buy siyammapuy dalipapay kakwal ati. ⁴ Ya balang ikatatluy mipapaluntuy mangaragul la batun ati, pitumpakan gisay torusu. Ya kaganawan magastus baysên, kêwên sa pondun kaarian. ⁵ Ya mani gamit ya gintu buy pilak sa Templun Namalyari ya nasamsam Arin Nebucadnezar ya gintan na sa Babilonia, sêpat iudung sa pamyanan la sa Templu sa Jerusalem.”

⁶ Kabay namagtan si Arin Darius un mensayi kan Tatenai, ya gobernador sa mani balayan sa prubinsyay tatanglêwan sa Ilug Eufrates, kan Shetar Bozenai, buy sa mani kaparisu lan upisyal sa balayan abitu.

⁷ “Magpakarayu kaw baysên sa Templun Namalyari. Agana yina pakyalaman na pamipaydêng ati. Paulayan yu tanay gobernador mani Judio buy kaatag pun mani mangatway mamuun sa mani Judio ya mipaydêng templu sa manan pinipaydêngan ati.”

⁸ “Pan-iutus ku êt ya sawpan yuy mani mangatway mamuun sa mani Judio ya mabayaran ya kaganawan magastus amên asê maabalay pag-ubra la. Kêwên yuy pamayad sa pondun kaarian ya naubat sa mani buwis balayan yu.

⁹ Sêpat yun idin ya inallu-allun panyawadên mani pari sa Jerusalem kaparisun biserun toru, liyaki ya tupa, buy biserun liyaki ya tupa bilang andug ya pan-êwêkên para sa Namalyarin langit, agyan ya trigu, asin, alak, buy larun ulibu. A kaw sêpat tunggên sa pam-i ¹⁰ amên makapam-i silan mani andug ya mamakapaidu sa Namalyarin langit, buy manalangin sila para kangku buy sa maanak ku.”

¹¹ “Pan-iutus ku êt ya sisabêt man na asê manunul sa utus ya abiin, uspukun ya barakilan bali na buy ilatug kana, buy ya bali na, lasakên angga sa ayin nan mitagan ya baagi ya nakaidêng. ¹² Dayi ya Namalyari ya namili sa Jerusalem bilang lugal nu saantu yan ulimênên, sabay siyay mallipul sa sisabêt man ya ari o bansay asê manunul sa utus ya ati o mallasak Templun ati sa Jerusalem.”

“Siku, si Arin Darius, ya namiutus abiin ya sêpat sunulun un buun sipêg.”

Ya panyari buy pamitalagan Templu

¹³ Taganan tinupad lan gobernador Tatenai, Shetar Bozenai, buy mani kaawyun la ya utus Arin Darius. ¹⁴ Kaban pampas-êyên silan mani mensayin mani propeta ya silan Hageo buy si Zacarias ya anak Iddo, pan-isundun mani mangatway mamuun sa mani Judio ya pag-ubra la buy nagin mangêd da ati. Nayari lay Templu ayun sa utus Namalyarin Israel ya impatupad lan Cyrus, Darius, buy Artaserses, ya nagin mani ari sa Persia. ¹⁵ Nayari ya Templu sa ikatluy allun ikamapu buy luway buwan, ya pambêgên buwan Adar, ya sabay ya ikaanêm ma tawun pag-arin Darius.

¹⁶ Ya mani pari, mani Levita, buy ya kaatag pun êt nag-udung ubat sa pangaipus, masaya silan nagkalutu sa Israel sa pamitalagan Templun Namalyari. ¹⁷ Sa pamitalagan ati ya Templun Namalyari, nag-andug silan dinalan na toru, luwan dalan na lawyakin tupa, buy apat ta ralan na biserun lawyakin tupa. Nag-andug sila êt mapu buy luway liyaki ya kambing bilang andug sa pamatawad kasalanan sa balang layin Israel. ¹⁸ Intalaga lay mani pari buy mani Levita sa balang tungkulan la sa Templun Jerusalem ayun sa nakasulat sa Librun Moises.

Ya Pestan Pallumibas ang-el

¹⁹ Sên ikamapu buy apat ta allun nunan buwan, nagkalutu sa Pestan Pallumibas

Ang-el ya mani nag-udung ubat sa pangaipus. ²⁰ Niaawyun ya mani pari buy mani Levita un nallinis sarili la amên magin nanaspat sila sa pamaala la sa mani seremunya. Pamakayari, pinatin mani Levita ya mani tupa ya in-andug sa kalutun Pestan Pallumibas ang-el. Dinyag lay ati para sa kaganawan nag-udung ubat sa pangaipus, para sa mani pari ya mani kamag-anak la, buy para êt sa sarili la. Sa pakapakun baydu, silan kaganawan malinis sana sa pangêlêw Namalyari. ²¹ Ya mani andug ga abiin, kinnan mani Israelitay nag-udung ubat sa pangaipus buy kaawyun la êt nangan ya kaatag mani tawuy manugêl baydu ya nagpabukut tana sa mani madinat ya pandaygên mani tawuy asê mangilala sa Namalyari amên tanggapên silaynan makiawyun mangulimên sa Namalyari. Nagpabukut sila sa mani bagay ya ati amên ulimênên ya Panginuun, ya Namalyarin Israel. ²² Sa lalên pituy allu, nagkalutu silan dilag saya sa Pestan Tinapay ya Ayin Pamalbag. Nagkalutu sila gawan binyanan silan Panginuun kasayaan sabitun imbayu nay bêkên ari sa Asiria amên sawpan na sila sa panyag templun Namalyari, ya Namalyarin Israel.

7

Ya pallumatêng Ezra sa Jerusalem

¹⁻⁶ Pamakalibas malakêy tawun, sên si Arin Artaserses ya ari sa Persia, namita si Ezra sa Babilonia papakun sa Jerusalem. Si Ezra anak yan Seraya. Si Seraya anak yan Azaria. Si Azaria anak yan Hilkia. Si Hilkia anak yan Shalum. Si Shalum anak yan Zadok. Si Zadok anak yan Ahitub. Si Ahitub anak yan Amaria. Si Amaria anak yan Azaria. Si Azaria anak yan Merayot. Si Merayot anak yan Zerahia. Si Zerahia anak yan Uzi. Si Uzi anak yan Buki. Si Buki anak yan Abishua. Si Abishua anak yan Finehas. Si Finehas anak yan Eleazar. Si Eleazar anak yan Aaron ya puun pari.

Si Ezra, gisa yan manuru ya malakêy katandan sa Kautusan Moises un Panginuun ya Namalyarin Israel. Indin arin Artaserses ya kaganawan inyawad Ezra gawan pansawpan yan Panginuun ya Namalyari na. ⁷ Sên nag-udung ya sa Jerusalem sabitun ikapituy tawun pag-arin Artaserses, dilag êt nakilakuy mani Israelita kana. Kaawyun sa mani nakilaku sabay ya mani pari, mani Levita, mani magkanta, mani magbantay mani pasbul Templu, buy mani lingkud sa Templu. ⁸⁻⁹ Sa nunan allun nunan buwan, nag-umpisan namita silan Ezra sa Babilonia. Sa nunan allun ikalimay buwan, sên ikapituy tawun nan pag-arin Arin Artaserses, sa kangêdan Namalyari ya nanawup kallan Ezra, nilatêng sila sa Jerusalem. ¹⁰ Sinawpan yan Namalyari gawan intalaga nay sarili na sa pag-aral buy panunul Kautusan Panginuun, buy sa panurun mani patakaran buy mani batas na sa mani Israelita.

Ya Sulat Artaserses kan Ezra

¹¹ Ati ya laman surat ya indin Arin Artaserses kan Ezra ya pari buy manurun

Kautusan, ya lubus magtandan mani utus buy mani patakaran ya indin Panginuun sa mani taga Israel:

¹² “Siku si Arin Artasereses ya arin mani ari. Mangumusta ku kamuy, Ezra, ya pari buy manurun Kautusan Namalyarin langit.”

¹³ “Pan-iutus kuy agyan sisabêt man sa mani Israelita ya idi baydi sa kaarian ku, agyan mani pari buy mani Levita, ya kalabay kilaku kamu sa pag-udung sa Jerusalem, malyari mun pakilaku. ¹⁴ Pan-iutus kata buy mani pituy mam-in payu kangku ya pakitandan muy mangapalyari sa prubinsyan Juda buy sa Jerusalem nu taganan pansunulun lay Kautusan Namalyari mu, ya lubus mun natandan. ¹⁵ Pan-iutus kata êt ya gêtan muy mani gintu buy pilak ya kusan nakêm kun indin buy mani mam-in payu ku sa Namalyarin Israel ya manugêl sa Jerusalem.

¹⁶ Gêtan mu êt ta kaganawan pilak buy gintuy matanggap mu ubat sa balayan Babilonia, agyan êt ya mani kusan nakêm ya sawup mani Israelita buy mani pari la para sa templun Namalyari la sa Jerusalem. ¹⁷ Pilmin mu ya si peran ati gamitin panaliw mani toru, mani liyakin tupa, mani biserun liyakin tupa, kaawyun na mani lasi buy inêmên ya sêpat yun iandug kaawyun mani ayup. Iandug yuy kaganawan abiin sa pamiandugan sa Templun Namalyari yu sa Jerusalem. ¹⁸ Ya mitagan na gintu buy pilak, sika buy mani kaparisu mun Israelita, gamitin yu sa agyan sabêt man na labay yu ayun sa kalabayan Namalyari.

¹⁹ Nuwa ya mani kasangkapan na intiwala kamu ya gamitin sa pangulimên sa Templun Namalyari yu, idin yun kaganawan sa Namalyarin Jerusalem.

²⁰ Nu dilag ka pun kaatag kaylangan para sa Templu, mangwa katan gastusun mu sa pondun kaarian.”

²¹ Siku, si Arin Artasereses, ya mamiutus sa kaganawan manalan pibandiyan sa balayan sa prubinsyay tatanglêwan sa Ilug Eufrates ya pilmin yun idin yuy sabêt man na yawadên kamuyun Ezra ya pari buy manurun Kautusan Namalyarin langit. ²² Biyan yu yan anggan tatluy libu buy liman dalan na kilun pilak, luwan dalan na sakun trigu, liman dalan buy limampuy galun na alak, liman dalan buy limampuy larun ulibu, buy agyan parasaantun kalakêy asin na kaylangan na. ²³ Lubus yun idin ya kaganawan kaylangan sa Templu ayun sa in-utus Namalyarin langit. Tagawan nu asê, manubag ya sa kaarian ku buy sa mani anak ku. ²⁴ Pan-ipatanda yan êt kamuyuy agana yu pabayarên buwis buy kaatag pun êt pambayaran ya mani pari, mani Levita, mani magkanta, mani magbantay sa mani pasbul Templu, mani ipus sa Templu, buy kaatag pun êt ta mag-ubra sa Templun Namalyari.

²⁵ “Buy sikay Ezra, ayun sa kabiyasnan na indin kamun Namalyari, mamili kan mani mamaala buy mani mallitis ya magtandan Kautusan Namalyari mu, buy sabay silay mamaala sa kaganawan tawu sa balayan sa prubinsyay

tataglêwan sa Ilug Eufrates. Buy ya mani tawuy asê magtandan Kautusan, turwanan mu sila. ²⁶ Sisabêt man na asê manunul sa Kautusan Namalyari mu o sa kautusan ari, tambêng yan parusan kamatyan, o ipatas sa lugal na, o kêwên na pibandiyan na, o isukul ya.”

Ya pangulimên Ezra sa Namalyari

²⁷ Sinabin Ezra, “Ulimênên na Panginuun, ya Namalyarin mani ninunu tamu, ya nandukpan bêkên ari ya parangalên nay Templun Panginuun sa Jerusalem.

²⁸ Gawan sa kangêdan kangkun Panginuun, mangêd da pamikiawyun kangkun ari buy mani mam-in payu na, buy agyan ya kaganawan makapangyarian ya mani upisyal na. Buy gawan yabay pansawpan nakun Panginuun ya Namalyari ku, pinumas-êy ya nakêm ku amên tipunun na mani mamuun sa Israel amên kilaku kangku sa Jerusalem.”

8

Ya mani Nag-udung sa Jerusalem kaawyun Ezra

¹ Sinabin Ezra, “Ati ya mani mamuun mani pamilya ya nakilaku kangku sa Jerusalem ubat sa Babilonia, sabitun panawun pag-arin Arin Artaserses. Ati sila ya mani nagpapêtêg nu sisabêt ta mani ninunu la.

| ²⁻³ Si Gershom, ya ubat sa pamilyan Finehas

| si Daniel, ya ubat sa pamilyan Itamar

| si Hatush ya anak Shecania, ya ubat sa pamilyan David

| si Zacarias buy ya dinalan buy limampuy lawyaki ya kaawyun nay ubat sa pamilyan Parosh dilag silan listaan mani ninunu la

| ⁴ si Eliehoenai ya anak Zerahia buy ya luwan dalan na lawyaki ya kaawyun nay ubat sa pamilyan Pahat Moab

| ⁵ si Shecania ya anak Jahaziel buy ya tatlun dalan na lawyaki ya kaawyun nay ubat sa pamilyan Zatu

| ⁶ si Ebed ya anak Jonatan buy ya limampuy lawyaki ya kaawyun na, ya ubat sa pamilyan Adin

| ⁷ si Jeshaya ya anak Atalia buy ya pitumpuy lawyaki ya kaawyun nay ubat sa pamilyan Elam

| ⁸ si Zebadia ya anak Micael buy ya walumpuy lawyaki ya kaawyun na ya ubat sa pamilyan Shefatia

| ⁹ si Obadias ya anak Jehiel buy ya luwan dalan buy mapu buy waluy lawyaki ya kaawyun na, ya ubat sa pamilyan Joab

| ¹⁰ si Shelomit ya anak Josifia buy ya dinalan buy anêmmapuy lawyaki ya kaawyun nay ubat sa pamilyan Bani

| ¹¹ si Zacarias ya anak Bebai buy ya luwampu buy waluy lawyaki ya

kaawyun na, ubat sa pamilyan Bebai
| ¹² si Johanan ya anak Hakatan buy ya dinalan buy mapuy lawyaki ya
kaawyun nay ubat sa pamilyan Azgad
| ¹³ si Elifelet, si Jeuel, buy si Shemaya buy ya anêmmapuy lawyaki ya
kaawyun lay ubat sa pamilyan Adonikam ya nipaubatan na inlumâtêng
| ¹⁴ si Utai buy si Zacur buy ya pitumpuy lawyaki ya kaawyun na, ya ubat sa
pamilyan Bigvai.”

Ya pangkap lan Ezra sa mani Levita

¹⁵ Tinipun kuy kilaku kangku papakun sa Jerusalem baydu sa ilug ya manukusuk papakun sa lugal Ahava. Nagkampu kay baydun tatluy allu. Sên inêlêw kuy listaan mani tawu buy mani pari ya kilaku kangku, natandan kuy ayin mani Levita baydu.
¹⁶ Kabay impabêg kuy mani mamuun pustu ya silan Eliezer, Ariel, Shemaya, Elnatan, Jarib, Elnatan, Natan, Zacarias, buy Meshulam, buy ya luway mangabiyasay tawu ya silan Joyarib buy si Elnatan. ¹⁷ Impalaku ku sila kan Iddo ya mamuun lugal Casifia amên yawadên kana buy sa mani kamag-anak nay lingkud sa templuy mamipagtan silan mani tawuy maglingkud sa templun Namalyari.
¹⁸ Gawan sa kangêdan Namalyari ya nanawup kanyan, impagtan la kanyan si Sherebia, kaawyun na maanak na buy kamag-anak nay lawyaki, ya kabuuan bilang, mapu buy walu. Si Sherebia, dilag yan kaagyuwan buy ubat ya sa pamilyan Mahli ya layin Levi. Si Levi, anak yan Israel. ¹⁹ In-utus la êt si Hashabia buy si Jeshaya ya ubat sa pamilyan Merari. Nakilaku êt ta mani kamag-anak la buy ya maanak lay lawyaki. Ya bilang la, luwampu. ²⁰ Impagtan la pun êt ta luwan dalan buy luwampuy lingkud sa templu. Ya mani lingkud sa templu, pinilin Arin David buy mani upisyal na awlagi amên manawup sa mani Levita. Nakalistay kaganawan lagyu la.

Nag-ayunu buy nanalangin silan Ezra

²¹ Baydu sa agid Ilug Ahava, sinabi ku sa kaganawan ya mag-ayunu kay amên magpakayêpan mani sarili yan sa arapan Namalyari yan buy yawadên kanay illagan kay sa pamita, agyan na mani anak yan buy mani pibandiyan. ²² Tagawan madêng-êyan nakun manyawad sa ari un mani sundalus buy mangabayuy magbantay kanyan laban sa mani manduyung kanyan kaban mamita kay, gawan sinabi yan na sa ari ya pansawpan Namalyari yan na kaganawan maniwala kana, nuwa natubagtubag ya sa mani mamisakwil kana. ²³ Kabay nag-ayunu buy inyawad yan sa Namalyari ya illagan nakay, buy pinakitbayan nay panalangin yan.

Ya mani andug para sa Templu

²⁴ Namili yakun mapu buy luway tawu ubat sa mani mamuun pari, buy pinili ku êt silan Sherebia, Hashabia, buy ya mapu sa kamag-anak la. ²⁵ Pamakayari, tinimbang ku buy intiwala ku kalla ya mani pilak, gintu, buy mani gamit ya indin

ari, buy mani mam-in payu na buy mani upisyal, buy ya kaganawan Israelitay idi baydu, bilang sawup sa templun Namalyari yan. ²⁶⁻²⁷ Tinimbang buy intiwala ku kalla:

| luwampu buy pituy libu buy luwan dalan na kilun pilak
| tatluy libu buy apatta ralan na kilun gamit ta pilak
| tatluy libu buy apatta ralan na kilun gintu
| luwampuy gintuy silyaw ya mani walu buy kapitnay kilu,
| buy luway tangsuy silyaw ya pinasilêng ya kaulagan mani silyaw^j ya gintu

²⁸ Sinabi ku sa mani pari, “Sikaw buy ya mani kasangkapan na ati, pinili para sa Panginuun. Ya mani pilak buy gintu, andug kusan nakêm para sa Panginuun, ya Namalyarin mani ninunu yu. ²⁹ Illagan yun mangêd da ati angga sa matimbang yu sa arapan mani mamuun pari, mani Levita, buy mamuun mani pamilyan mani Israelita ya idi sa pamisêmpanan sa budegan Templun Panginuun sa Jerusalem.”

³⁰ Kabay pamakayari lan natimbang, kingwan mani pari buy mani Levitay mani pilak, gintu, buy mani gamit, amên gêtan sa templun Namalyari yan sa Jerusalem.

Ya Pag-udung sa Jerusalem

³¹ Sên ikamapu buy luway allu sa mumunan buwan, namita kay sa Ilug Ahava buy napapakun sa Jerusalem. Sinawpan kay Namalyari yan buy inillagan nakay sa mani kapatì yan buy sa mani manduyung kanyan sa dan. ³² Pamakalatêng yan sa Jerusalem, nagpaynawa kay pun tatluy allu.

³³ Sên ikaapat ta allu, naku kay sa Templun Namalyari yan. Tinimbang buy intiwala yan na mani pilak, gintu, buy mani gamit kan Meremot ya pari ya anak Uria. Kaawyun na si Eleazar ya anak Finehas buy ya luway Levita ya silan Jozabad ya anak Jeshua buy Noadia ya anak Binui. ³⁴ Sa panawun na abiin, binilang buy tinimbang ya kaganawan buy tambêng inlista.

³⁵ Pamakayari, ya kaganawan nag-udung ubat sa pangaiplus, nam-i sila sa Namalyarin Israel un mani andug ga pan-êwêkên. Dilag mapu buy luway bulugan ya baka para sa buun Israel, siyampapu buy anêm ma lawyakin tupa buy pitumpu buy pituy anak ka lawyakin tupa. Nag-andug êt silan mapu buy luway bulugan ya kambing bilang andug sa pamatawad kasalanan. Ya kaganawan ati sabay ya mani andug ga pan-êwêkên para sa Panginuun. ³⁶ Indin mani nag-udung ubat sa pangaiplus ya kasulatan nu saantu nakasulat ta utus ari sa mani gubernadur buy sa mani upisyal balayan sa prubinsyay tatanglêwan sa Ilug Eufrates. Buy abiin silay mani gobernador buy upisyal, nanawup sila sa mani tawu sa Israel buy sa templun Namalyari.

^j8:26-27 *Silyaw*: sa Hebreo, *kagamitan*.

Ya pag-asawan mani Israelita sa mani dayuwan

¹ Pamakayarin abituy nalyari, naku kangkuy mamuun mani Judio buy nagsabi, “Malakê sa mani tawun Israel, agyan ya mani pari buy mani Levita, ya asê nagpabukut sa madinat ta pandaygên mani tawuy asê mangilala sa Namalyari. Pandaygên lay mani mamakasuklam kaparisun manan pandaygên mani Cananeo, Heteo, Perezeo, Jebuseo, Ammonita, Moabita, Egipcio, buy Amoreo.

² Nipag-asawa sila buy maanak lay mani babayi ya ubat sa mani tawun abiin. Kabay ya layi ya pinilin Namalyari, nalay-an kaatag layi. Buy ya mani mamuun buy ya mani upisyal tamu ya sabay ya manguna sa asê tapat sa Namalyari.”

³ Sên nalêngê kuy ati, gininit kuy yaming buy balabal ku, ginunut kuy mani sabut ku, inubut kuy gumi ku buy niknu wakun nakatulala. ⁴ Nititipun kangkuy mani tawuy manggalang sa mensayin Namalyarin Israel gawan sa asê tapat sa Namalyari ya mani Israelitay nag-udung ubat sa pangaiplus. Niknu wakun nakatulala, angga sa inlumatêng nga uras ya pag-andug sa yabi. ⁵ Sa panawun pag-andug sa yabi, tinunggên naku sa panêmtêm. Nanduku wakun nangagiginit ta yaming, buy nanalangin nakun nakatag-ay ya gamêt sa Panginuun ya Namalyari ku. ⁶ Sinabi ku,

“Namalyari ku, kapapadêng-êy yakun kayêk. A ku makaêlêw kamu sa sadyay dêng-êy, gawan subray nay mani kasalanan yan paran milampus sana sa ulu yan. Maragul lay panagutan yan kamu ya paran nidaus sana sa langit.

⁷ Paubat sa panawun mani ninunu yan angga sa allun ati, dilag kay maragul la panagutan kamu. Gawan sa mani kasalanan yan, sikay buy ya mani ari yan, buy ya mani pari yan pan-idin sa gamêt mani arin kaatag mani bansa, sa kêya, sa pangaiplus, sa pangasamsam, buy sa lubus sa mamakapadêng-êy kaparisun allun ati.”

⁸ “Buy amêsên, sa naêpêk ka panawun, Panginuun ya Namalyari yan, kinalunusan mukay. Inlabay muy dilag mitagan kanyan, buy pinatugêl mu kay un dilag kapilmiyan sa lugal la ati ya pinili mu. Binyanan mukay kayêk pag-asa buy bayun biyay ubat sa pangaiplus. ⁹ Agyan mani ipus kay, a mu kay pinaulayan sa pangaiplus, nun a pan-ipakit mu kanyan na pangidu mu sa kapamilatan mangêd da pamikiawyun kanyan un mani ari sa Persia. Dinyag muy ati amên mabiyan kay bayun biyay, buy amên maipaydêng yan manguman ya templu muy nalasak, buy mabiyan mu kay kayêk kapilmiyan baydi sa prubinsyan Juda buy sa Jerusalem.”

¹⁰ “Nuwa amêsên ya Namalyari yan, nangasalanan kay. Sabêt pun na masabi yan? Tagawan dinyag yan ayin pukat ta mani utus mu ¹¹ ya indin mu kanyan sa kapamilatan mani propetay lingkud mu. Sinabi la kanyan ya lugal la lakwên yan amên sakupun, madinat ta lugal sa pangêlêw Namalyari

gawan sa kadawakan mani manugêl baydu. Dininatan lay kaganawan baagin lugal la ati sa kapamalatan mani mamakasuklam ma pandaygên la. ¹² Sinabi êt mani propeta kanyan ya agana kay mag-asawa sa mani abiin buy agana kay manawup sa ikatigsaw la agyan makanuman amên magin napas-êy kay buy sumagana, buy amên maipamanay luta sa mani layi yan makanuman.

¹³ Namalyari yan, pinarusan mukay, gawan sa mani kasalanan yan. Nuwa ya parusa mu kanyan, kulang pun êt sa sêpat yan tanggapên, buy inlabay mu pun ya dilag mitagan kanyan. ¹⁴ Nuwa sa kapakan ati, sêpat yan asê umanên labagên ya mani utus mu buy a kay dayi mag-asawan mani tawuy mamakasuklam ya mani pandaygên. Taganan manubag ka kanyan buy upudun kay angga sa ayin nan mitagan ya nabyay kanyan. ¹⁵ Panginuun ya Namalyarin Israel, makatuynungan ka kayêk, tagawan inlabay muy dilag pun mitagan ya nabyay kanyan angga amêsên. Abiti kay sa arapan mu buy pan-aminin yan kayêk ya maragul ya panagutan yan kamu, buy a kay makaidêng sa arapan mu gawan sa mani kasalanan na ati.”

10

Ya Pangamin mani Israelitan mani kasalanan la

¹ Kaban nakapalukub si Ezran manalangin sa arapan Templun Namalyari, manangis ya buy insabi nay mani kasalanan mani tawu sa Israel. Malakêy Israelitay lawyaki, babayi, buy mani miyawsay ya nakapalitêng kana ya manangis êt masnêg. ² Pamakayari, sinabi kanan Shecania ya anak Jehiel, ya layin Elam, “A kay nagin tapat sa Namalyari tamu gawan nakapag-asawa kay mani babayin dayuwan ya idi sa palitêng tamu. Nuwa sa kapakan ati, dilag pun pag-asay mani tawu sa Israel. ³ Kabay amêsên, sunulun yan kayêk ya payu muy Ezra buy ya kaatag pun êt ta manggalang sa mani utus Namalyari tamu. Manyag kay kasunduan sa Namalyari tamu ya ipatas yan na mani babayin ati agyan na mani anak la. Tupadên yan na idi sa Kautusan Namalyari. ⁴ Midêng kan kayêk, ta tungkulan mun awyunan kay sa mani bagay ya ati. Sawpan yan ka. Magpakapas-êy ka buy daygên na naspat.”

⁵ Kabay nidêng si Ezra buy pinasumpa nay mani mamuun pari, mani Levita, buy ya kaganawan mani Israelita, ya daygên lay pansabin Shecania. Buy nanumpa sila.

⁶ Pamakayari, namita si Ezra sa arapan Templun Namalyari buy naku sa silid Jehohanan ya anak Eliashib. Pamakalatêng na baydu, a ya nangan buy ninêm, gawan malungkut ya gawan asê nagin tapat ta mani Israelitay nag-udung ubat sa pangaiplus.

⁷⁻⁸ Impatandan mani mangatway mamuun mani Israelita sa buun prubinsyan Juda buy sa Jerusalem ya si kaganawan nag-udung ubat sa pangaiplus, magtipun sa Jerusalem. Buy ya sisabêt man na asê maku baydu sa lalên tatluy allu, kêwên

kanay kaganawan pibandiyan na ayun sa pikasunduan mani mamuun mani Israelita. Buy a silayna malyarin iawyun sa pamititipun mani tawuy nag-udung ubat sa pangaiplus.

⁹ Kabay sa lalên tatluy allu, nagtipun ya kaganawan lawyaki ya ubat sa layin Juda buy sa layin Benjamin, buy niknu sila baydu sa kasawangan Templun Namalyari sa Jerusalem. Nalyari ya ati sabitun ikaluwampuy allu un ikasiyam ma buwan. Manginagin na mani tawu gawan maulagay pisasabyan la buy gawan sa malakas ya uran.

¹⁰ Pamakayari, nidêng si Ezra ya pari buy nagsabi, “Alwa kaw tapat sa Namalyari gawan nag-asawa kaw mani dayuwan. Gawan di, dinagdagan yu pun na panagutan mani Israelita sa Namalyari. ¹¹ Amêsên, ipatanda yuy mani kasalanan yu sa Panginuun ya Namalyarin mani ninunu yu, buy daygên yuy kalabayan na. Isyay yuy sarili yu sa mani tawu sa palitêng yu, buy makisyay kaw sa mani asawa yuy mani dayuwan.”

¹² Nakitbay masnêg ya kaganawan tawuy mititipun baydu, “Ustu ka! Daygên yan na sinabi mu. ¹³ Nuwa gawan malakê kay baydi buy panawun uran amêsên, a yan agyun mabasan uran sa lawasan. Asê mayari sa gisa o kay luway allu, gawan malakê kanyan ya nakadyag paradi ya kasalanan. ¹⁴ Ya mani upisyal tamu tanay magpabalag baydi buy manikasun ati para sa kaganawan tawu. Ipalaku ta baydi sa takdan uras ya mani nipag-asawan dayuwan kaawyun na mani mangatway mamuun buy mani mallitis sa balang balayan la. Daygên tamuy ati amên mitas ya sadyay tubag Namalyari kantamu gawan sa mani dinyag tamu.”

¹⁵ Ayin nanalungat sa palanun ati liban kallan Jonatan ya anak Asahel buy Jazea ya anak Tikva. Nanawup êt kalla silan Meshulam buy Shabetai ya Levita.

¹⁶⁻¹⁷ Sinunul mani nag-udung ubat sa pangaiplus ya palanun abitu. Kabay namili si Ezra ya pari un mani lawyaki ya mamuun sa balang pamilya, buy inlistay lagyu la. Sên nunan allun ikamapuy buwan, niknu sila buy inumpisan lay pangusisa tungkul sa pag-asawan mani Israelita sa mani dayuwan na babayi. Nayari lay pangusisa sa kaganawan kasun nunan allun nunan buwan, sa kasunul la tawun.

Ya mani lawyaki ya Nakapag-asawan mani dayuwan

¹⁸⁻¹⁹ Ati ya mani lawyaki ya nakapag-asawan mani dayuwan, buy nangaku silan makisyay sila sa mani asawa la buy niandug silan mani lawyakin tupa bilang pamayad sa mani kasalanan la.

Ubat sa mani pari:

| silan Maaseya, Eliezer, Arib, buy Gedalia, ya ubat sa layin Jeshua ya anak Jozadak buy ya mani kamag-anak na, ²⁰ ya silan Hanani buy Zebadia ya ubat sa layin Imer

| ²¹ silan Maaseya, Elias, Shemaya, Jehiel buy Uzia, ya ubat sa layin Harim

| ²² silan Elyoenai, Maaseya, Ishmael, Netanel, Jozabad, buy Elasa ya ubat sa

layin Pashur

²³ Ubat sa mani Levita:

| silan Jozabad, Shimei, Kelaya ya pambêgên êt Kelita, Petahia, Juda, buy Eliezer

²⁴ Ubat sa mani magkanta:

| si Eliashib

Ubat sa mani magbantay mani pasbul Templu sabay silan:

| Shalum, Telem, buy Uri

²⁵ Ubat sa kaatag pun na mani Israelita:

| silan Ramia, Izia, Malkia, Miamin, Eleazar, Malkia, buy Benaya ya ubat sa layin Parosh

| ²⁶ silan Matania, Zacarias, Jehiel, Abdi, Jeremot, buy si Elias ya ubat sa layin Elam

| ²⁷ silan Elyoenai, Eliashib, Matania, Jeremot, Zabad, buy Asisa ya ubat sa layin Zatu

| ²⁸ silan Jehohanan, Hanania, Zabai, buy Atlai, ya ubat sa layin Bebai

| ²⁹ silan Meshulam, Maluc, Adaya, Jashub, Sheal, buy Jeremot ya ubat sa layin Bani

| ³⁰ silan Adna, Kelal, Benaya, Maaseya, Matania, Bezalel, Binui, buy Manase ya ubat sa layin Pahat Moab

| ³¹⁻³² silan Eliezer, Ishia, Malkia, Shemaya, Simeon, Benjamin, Maluc buy Shemaria, ya ubat sa layin Harim

| ³³ silan Matenai, Matata, Zabad, Elifelet, Jeremai, Manase buy Shimei ya ubat sa layin Hashum

| ³⁴⁻³⁷ silan Maadai, Amram, Uel, Benaya, Bedia, Keluhi, Vania, Meremot, Eliashib, Matania, Matenai buy Jaasu, ya ubat sa layin Bani

| ³⁸⁻⁴² silan Shimei, Shelemia, Natan, Adaya, Macnadebai, Shashai, Sharai, Azarel, Shelemia, Shemaria, Shalum, Amaria buy Jose ya ubat sa layin Binui

| ⁴³ silan Jeyel, Matitia, Zabad, Zebina, Jadai, Joel buy Benaya, ya ubat sa layin Nebo

⁴⁴ Abiin silan kaganawan ya nakapag-asawan mani dayuwan na babayi, buy ya kaatag kalla nipag-anak sa mani babayin ati.